

திட்டம், வளர்ச்சி மற்றும் சிறப்பு முயற்சிகள் துறை

மானியக் கோரிக்கை எண்.36

கொள்கை விளக்கக் குறிப்பு

1.1 திட்டம், வளர்ச்சி மற்றும் சிறப்பு முயற்சிகள் துறையின் முக்கியப் பணிகளாவன:

- i. மாநிலத் திட்டக் குழுவின் உதவியோடு ஐந்தாண்டுத் திட்டங்கள் மற்றும் ஆண்டுத் திட்டங்கள் தயாரித்தல் மற்றும் மத்திய திட்டக் குழுவுடன் இணைந்து செயல்படுதல்.
- ii. திட்டப் பணிகள், மத்திய அரசு பொறுப்பேற்கும் திட்டங்கள் மற்றும் மத்திய மாநில அரசுகள் செலவு பொறுப்பேற்கும் திட்டங்கள் ஆகியவற்றைக் கண்காணித்தல்.
- iii. திட்டப் பணிகள், மத்திய அரசு பொறுப்பேற்கும் திட்டங்கள் மற்றும் வெளிநாட்டு நிதி உதவி பெறும் திட்டங்கள் ஆகியவற்றை மதிப்பீடு மற்றும் செயல்முறை ஆராய்ச்சித் துறை மூலம் மதிப்பீடு செய்தல்.
- iv. பொருள் இயல் மற்றும் புள்ளி இயல் துறை மூலமாக புள்ளி விவரங்கள் சேகரித்தல், ஒருங்கிணைத்தல் மற்றும் வெளியிடுதல். இப்பணிகளில், மாநில வருவாய் மதிப்பீடு, பொருளாதாரக் கணக்கெடுப்பு, வேளாண்மைக் கணக்கெடுப்பு மற்றும் சிறப்பு ஆய்வுகள் ஆகியவைகளுடன் மாநில பொருளாதார மாதாந்திர கண்காணிப்பு ஆகியவை அடங்கும்.
- v. இருபது அம்சத் திட்டத்தின் கீழ் செயல்படுத்தப்படும் வறுமை ஒழிப்புத் திட்டங்களைக் கண்காணித்தல்.
- vi. மலைப்பகுதி மேம்பாட்டுத் திட்டம் மற்றும் மேற்கு மலைத்தொடர் மேம்பாட்டுத் திட்டப் பணிகளின் செயலாக்கம் குறித்து மேற்பார்வையிடுதல்.
- vii. மாநில அளவில் உலக வர்த்தக அமைப்பின் சம்பந்தப்பட்ட நிகழ்வுகளின் பாதிப்புகளை கண்காணித்தல்.
- viii. பெரிய உள்கட்டமைப்புத் திட்டங்களின் முன்னேற்றம் குறித்து ஆய்வு செய்தல்.
- ix. சிறப்பு முயற்சித் திட்டங்களைத் துவக்குதல் மற்றும் மேற்பார்வையிடுதல்.
- x. தொலை உணர்வு நுட்பம் பயன்படுத்தப்படும் திட்டங்களை ஒருங்கிணைத்தல்.
- xi. மாவட்ட கண்காணிப்பு அலுவலர்களின் அறிக்கைகள் மீது தொடர் நடவடிக்கை எடுத்தல்.

1.2 இந்த பணிகள் பற்றிய சுருக்கக் குறிப்பு பின்வருமாறு :

1.2.1 ஐந்தாண்டுத் திட்டங்களின் சாதனைகள்

இரண்டாவது ஐந்தாண்டுத் திட்டம் முதலாகத் திட்ட இலக்குகளை மாநில அரசு தொடர்ந்து எய்தி வந்துள்ளது. முதல் ஐந்தாண்டுத் திட்டத்திலிருந்து பத்தாவது ஐந்தாண்டுத் திட்டம் வரையில் ஏற்பளிக்கப்பட்ட திட்ட ஒதுக்கீடுகள் மற்றும் செலவினங்கள் கீழே கொடுக்கப்பட்டுள்ளன:-

| திட்டக் காலம் | (ரூபாய் கோடியில்) | |
|--|---------------------------|----------|
| | ஏற்பளிக்கப்பட்ட ஒதுக்கீடு | செலவினம் |
| முதல் திட்டம் (1951-56) | 86 | 80 |
| இரண்டாவது திட்டம் (1956-61) | 186 | 188 |
| மூன்றாவது திட்டம் மற்றும் ஆண்டுத் திட்டங்கள் (1961-69) | 608 | 613 |
| நான்காவது திட்டம் (1969-74) | 552 | 559 |
| ஐந்தாவது திட்டம் (1974-79) | 1122 | 1165 |
| ஆறாவது திட்டம் (1980-85) | 3150 | 3645 |
| ஏழாவது திட்டம் (1985-90) | 5750 | 6317 |
| ஆண்டுத் திட்டம் (1990-91) | 1450 | 1591 |
| ஆண்டுத் திட்டம் (1991-92) | 1600 | 1726 |
| எட்டாவது திட்டம் (1992-97) | 10200 | 14024 |
| ஒன்பதாவது திட்டம் (1997-2002) | 25000 | 25036 |
| பத்தாவது திட்டம் (2002-2007) | 40000 | 43568 |

1.2.2 பதினோராவது ஐந்தாண்டுத் திட்டம் (2007-2012)

ரூபாய் 85,344 கோடி அளவில் பதினோராவது ஐந்தாண்டுத் திட்டம் செயல்படுத்தப்படும். இந்தத் திட்டக்காலத்தில், மாநிலப் பொருளாதாரத்தைச் சராசரியாக 9 சதவிகித அளவிற்கு வளர்ச்சி அடையச் செய்வதைக் குறிக்கோளாகக் கொண்டு இந்த அரசு திட்டங்களை வகுத்துச் செயல்படுத்தும்.

1.2.3 2007-2008 ஆம் ஆண்டுத் திட்டம்

2007-2008 ஆம் ஆண்டு பதினோராவது ஐந்தாண்டுத் திட்டத்தின் முதல் ஆண்டாகும். 2007-2008 ஆம் ஆண்டிற்கு ரூபாய் 14,000 கோடி என்ற உயரளவிலான ஆண்டுத் திட்ட ஒதுக்கீட்டிற்கு மத்திய திட்டக்குழு ஒப்புதல் அளித்துள்ளது. இது 2006-2007 ஆம் ஆண்டு வளர்ச்சித் திட்ட ஒதுக்கீட்டைக் காட்டிலும் 12 சதவீதம் அதிகமாகும்.

1.2.4 2008-2009 ஆம் ஆண்டுத் திட்டம்

2008-2009 ஆம் ஆண்டு பதினோராவது ஐந்தாண்டுத் திட்டத்தின் இரண்டாவது ஆண்டாகும். 11.02.2008 அன்று புதுடில்லியில் மாண்புமிகு நிதி அமைச்சர் மற்றும் மத்திய திட்டக் குழுத் துணைத் தலைவர் ஆகியோரிடையே நடந்த கலந்தாய்வுக் கூட்டத்தில், 2008-2009 ஆம் ஆண்டிற்கு ரூபாய் 16,000 கோடி என்ற உயரளவிலான ஆண்டுத் திட்ட ஒதுக்கீட்டிற்கு ஒப்புதல் பெறப்பட்டுள்ளது.

1.2.5 திட்ட ஆய்வு

ஒவ்வொரு மாதமும், அரசினால் செயல்படுத்தப்படும் ஆண்டுத் திட்டப் பணிகளின் மாதாந்திர திட்டச் செலவினங்கள், சம்பந்தப்பட்ட தலைமைச் செயலக துறைகளிடமிருந்து பெறப்பட்டு, தொகுக்கப்பட்டு நிதித்துறைச் செயலாளர் வழியாக தலைமைச் செயலாளருக்கு சமர்ப்பிக்கப்படுகிறது. தலைமைச் செயலாளர் தலைமையில் நடக்கும் அனைத்து துறைச் செயலாளர்கள் கூட்டத்தில், திட்டச் செலவினங்களை ஆய்வு செய்வதற்கு இந்த மாதாந்திர திட்ட அறிக்கைகள் பயனுள்ளதாக அமைகிறது. ஆண்டுத் திட்டத்தின் காலாண்டு சாதனைகள் நிதி அமைச்சரின் பார்வைக்கு அனுப்பப்படுகிறது.

1.2.6 இராஷ்டிரிய சம் விகாஸ் யோஜனா

இராஷ்டிரிய சம் விகாஸ் யோஜனா திட்டம், திருவண்ணாமலை, திண்டுக்கல், கடலூர், நாகப்பட்டினம் மற்றும் சிவகங்கை ஆகிய 5 மாவட்டங்களில் மத்தியத் திட்டக் குழு மற்றும் மத்திய அரசின் உள்ளாட்சி அமைப்புகளுக்கான அமைச்சகம் ஆகியவற்றின் முழு உதவியுடன் செயல்படுத்தப்பட்டது. இத்திட்டத்தின் முக்கிய நோக்கமானது, குறைந்த வேளாண்மை உற்பத்தித் திறன், வேலையின்மை, சமூகம் மற்றும் ஏனைய உள்கட்டமைப்புகளில் உள்ள குறைபாடுகளை நிவர்த்தி செய்வதாகும். இத்திட்டத்தை செயல்படுத்துவதற்கு மாவட்டம் ஒவ்வொன்றிற்கும் ஆண்டு தோறும் சிறப்பு மத்திய நிதி உதவியாக ரூ.15.00 கோடி என மூன்றாண்டுகளுக்கு மத்திய அரசு வழங்கியது. இத்திட்டத்தில் மண்வள பாதுகாப்பு, வனவளம், சமூக வனம், நீர்வடிப்பகுதி வளர்ச்சி, சிறுபாசனம், வேளாண்மை, தோட்டக்கலை, உள்கட்டமைப்பு வசதி (சாலைகள் மற்றும் மின்சக்தி), சமூகத் துறை (மருத்துவம் மற்றும் கல்வி) மற்றும் வாழ்வாதார உதவி (வருமானத்தைப் பெருக்குவதற்கான நடவடிக்கைகள் குறிப்பாக கைத்தறி, தகவல் தொழில் நுட்பம், வேளாண்மை தொழில்முறை மற்றும் பல) ஆகியவை அடங்கும். இத்திட்டங்களை மூன்றாண்டுகளில் முழுமையாக செயல்படுத்திய பின்னர் தனிநபர் வருமானம் மற்றும் வேளாண்மை உற்பத்தித் திறன் ஆகியவை உயரும் என எதிர்பார்க்கப்படுகின்றது.

இத்திட்டம் “பின்தங்கிய பகுதிகளுக்கான மானிய நிதி” என்று பெயர் மாற்றப்பட்டு, ஊரக வளர்ச்சி மற்றும் ஊராட்சித் துறையால் செயல்படுத்தப்படுகிறது.

1.2.7 மத்திய அரசு பொறுப்பேற்கும் திட்டங்கள் / மத்திய மாநில அரசுகள் செலவுப் பொறுப்பேற்கும் திட்டங்கள்

மத்திய அரசு பொறுப்பேற்கும் திட்டங்கள் (100 சதவிகிதம் மத்திய அரசின் நிதியுதவியுடன்) மற்றும் மத்திய, மாநில அரசுகள் செலவுப் பொறுப்பேற்கும் திட்டங்கள் ஆகியவை பல்வேறு துறைகள் மற்றும் நிறுவனங்களால் செயல்படுத்தப்படுவது கண்காணிக்கப்படுகிறது. மேற்கண்ட திட்டங்களின் செயலாக்கத்தின் முன்னேற்றம் பல்வேறு நிலைகளில் மாதாந்திர அடிப்படையிலும், இத்திட்டங்களுக்கு மத்திய அரசு நிதி வழங்குவதை மூன்று மாத அடிப்படையிலும் கண்காணிக்கப்படுகிறது.

1.2.8 சிறப்பு முயற்சிகள் மற்றும் திட்டங்கள்

சிறப்பு முயற்சிகள் மற்றும் திட்டங்களை கண்காணிக்க ஏதுவாகவும், வெவ்வேறு ஆதாரங்களிலிருந்து உருவாகும் புத்தாக்கத் திட்டங்களை சம்பந்தப்பட்ட தலைமைச் செயலக துறைகளுடனும், இதர சார்பு துறைகளுடனும் கலந்தாலோசித்து செயல்படுத்தும் நோக்குடனும், “திட்டம் மற்றும் வளர்ச்சித் துறை” என்பது “திட்டம், வளர்ச்சி மற்றும் சிறப்பு முயற்சிகள் துறை” என்று திட்டம் மற்றும் வளர்ச்சித் துறையின் 29.04.2003 நாளிட்ட அரசாணை (நிலை) எண். 31ல் பெயர் மாற்றம் செய்யப்பட்டுள்ளது.

அரசாணை (நிலை) எண்.146, திட்டம், வளர்ச்சி மற்றும் சிறப்பு முயற்சிகள் துறை, நாள் 02.11.2006ல் “சிறப்பு முயற்சிகள்” என்ற பொருளை அலுவல் விதிகளில் முதல் அட்டவணையில் ஒருங்கியல் பட்டியலில் சேர்க்கப்படுவதற்கான ஆணைகள் வெளியிடப்பட்டுள்ளன.

கீழ்க்கண்ட அறிவுரைகள் அரசு கடித எண்.8835/மதி/2003, திட்டம், வளர்ச்சி மற்றும் சிறப்பு முயற்சிகள் துறை, நாள் 02.11.2006ல் வெளியிடப்பட்டுள்ளன:-

- i. “சிறப்பு முயற்சிகள்” என்பது ஒரு பொதுவான பொருளாகும். ஒரு குறிப்பிட்ட காலகட்டத்தில் உருவாகும் எந்தவொரு திட்டத்தைவிட இது மாறுபட்டது.
- ii. ஒரு பொருள், ஒரு காலகட்டத்தில் சிறப்பு முயற்சியாக இருக்கலாம். அதே பொருள் பின்னர் வழக்கமான திட்டமாகவும் மாறலாம்.
- iii. சிறப்பு முயற்சிகள், திட்டம், வளர்ச்சி மற்றும் சிறப்பு முயற்சிகள் துறையினால் தன்னிச்சையாகவோ அல்லது பிறிதொரு துறையின் வேண்டுகோளின் பேரிலோ துவக்கப்படலாம். இவ்வாறு துவக்கப்பட்ட சிறப்பு முயற்சிகள், திட்டம், வளர்ச்சி மற்றும் சிறப்பு முயற்சிகள் துறையால் சம்பந்தப்பட்ட நிர்வாகத் துறைகளுடன் கலந்தாலோசிக்கப்பட்டு, ஒருங்கிணைக்கப்பட்டு கையாளப்படும்.
- iv. சிறப்பு முயற்சிகள், அவற்றின் இயல்பின் காரணமாக சில வெற்றிகரமான திட்டமாக அமையாமலும், தொடர்ந்து பரிசீலனை செய்யவேண்டிய அவசியம் இல்லாமலும் போய்விடும். இச் சூழ்நிலையில் அவை கைவிடப்படலாம்.
- v. சிறப்பு முயற்சிகளை துவக்குவது மற்றும் (அல்லது) ஒருங்கிணைப்பது, மேலும் அவற்றை முதிர்வு நிலைக்கு கொண்டுவருவது அல்லது தொடர்ந்து பரிசீலனை செய்வதில் பயனில்லை என்பது குறித்து முடிவு செய்து அவற்றை கைவிடுவது, திட்டம், வளர்ச்சி மற்றும் சிறப்பு முயற்சிகள் துறையின் பணிகளாகும்.
- vi. ஒரு குறிப்பிட்ட சிறப்பு முயற்சி சாத்தியமானது போன்ற காரணங்களால் முதிர்வு நிலை அடைந்துவிட்டது என்று முடிவெடுக்கப்பட்டாலோ (அல்லது) திட்டம், வளர்ச்சி மற்றும் சிறப்பு முயற்சிகள் துறையின் தொடர் கண்காணிப்பு இனி தேவையில்லை என்று கருதப்பட்டாலோ, அது சம்பந்தப்பட்ட நிர்வாகத் துறையிடம் ஒப்படைக்கப்படும்.

மேற்கூறியவற்றிலிருந்து சிறப்பு முயற்சிகள் தொடர்பாக பின்வரும் கருத்துக்கள் கவனத்தில் கொள்ளப்பட்டன:

- (அ) உயிரி எரிசக்தி உற்பத்தித் திட்டம் மற்றும் உயிரி பொருள்கள் வழங்குதல்.
- (ஆ) சர்க்கரை ஆலைகளிலிருந்து எத்தனால் தயாரித்தல் மற்றும் கருப்பஞ்சாற்று கசண்டு அல்லாத ஏனைய ஆதாரங்களான சர்க்கரைக் கிழங்கு (Sugarbeet), இனிப்புச் சோளம், மக்காச் சோளம், மரவள்ளிக் கிழங்கு மற்றும் ஏனைய மாச்சத்து தாவரங்களிலிருந்து எத்தனால் தயாரித்தல்.
- (இ) காட்டாமணக்கு மற்றும் சைமருபா கிளாக்கா மரம் ஆகியவற்றிலிருந்து உயிரி எரிவாயு தயாரித்தல்.

(ஈ) உயர் தொழில்நுட்ப விவசாயம்.

அரசாணை (நிலை) எண்.10, திட்டம், வளர்ச்சி மற்றும் சிறப்பு முயற்சிகள் துறை, நாள் 18.01.2007ல், சென்னை மெட்ரோ இரயில் திட்டம், திட்டம், வளர்ச்சி மற்றும் சிறப்பு முயற்சிகள் துறையின் கீழ் “சிறப்பு முயற்சி” திட்டமாக அறிவிக்கப்பட்டுள்ளது.

சென்னை மெட்ரோ இரயில் திட்டம்

சென்னைப் பெருநகரம் அதிவேகமாக வளர்ந்து கொண்டிருக்கிறது. இதன் சாலைகளில் போக்குவரத்தின் அளவும் மிக அதிகமாக உயர்ந்துகொண்டே செல்கிறது. எனவே, ஒரு புதிய அதிவேக இரயில் போக்குவரத்து தேவையின் அவசியத்தை உணர்ந்து தமிழ்நாடு அரசு சென்னை மெட்ரோ இரயில் திட்டத்தை நிறைவேற்றிட முடிவு செய்துள்ளது. இதன் மூலம் சென்னைப் பெருநகர மக்களுக்கு வேகமான, நம்பத்தக்க, வசதியான, திறன்மிக்க மற்றும் சிக்கனமான பொதுப் போக்குவரத்து திட்டத்தினை செயல்படுத்த எண்ணியுள்ளது. இத்திட்டம் இதர பொது மற்றும் தனியார் போக்குவரத்து வசதிகளாகிய, பேருந்து, புறநகர் இரயில் போக்குவரத்து மற்றும் பெருந்திரள் துரித இரயில் போக்குவரத்து திட்டத்துடன் சீரிய முறையில் ஒருங்கிணைக்கப்படும்.

சென்னை மெட்ரோ இரயில் திட்டத்திற்கான ஒரு விரிவான திட்ட அறிக்கையை டில்லி மெட்ரோ இரயில் கழகம் தயார்செய்து அரசின் பார்வைக்கு வழங்கியுள்ளது. இக்கழகம், டில்லி மெட்ரோ இரயில் திட்டத்தினை தயாரித்து வெற்றிகரமாக நிறைவேற்றியுள்ளது. இந்த விரிவான திட்ட அறிக்கையில் உத்தேசிக்கப்பட்டுள்ள சென்னை மெட்ரோ இரயில் திட்டத்தின் கீழ் உருவாக்க திட்டமிடப்பட்டுள்ள முதல் இரண்டு வழித்தடங்கள் கீழே கொடுக்கப்பட்டுள்ளது:

| வழித்தடம் | நீளம் |
|--|-------------------|
| வண்ணாரப்பேட்டை முதல் சென்னை விமான நிலையம் வரை | 23.1 கி.மீ |
| சென்னை கோட்டையிலிருந்து புனித தோமையார் மலை வரை | 23.4 கி.மீ |
| மொத்தம் | 46.5 கி.மீ |

இந்த வழித்தடங்களில் கீழ்க்காணும் நிறுத்த நிலையங்கள் அமையும் என எதிர்பார்க்கப்படுகிறது:

வழித்தடம்-1: வண்ணாரப்பேட்டை – மண்ணடி – சென்னை கோட்டை – சென்னை சென்ட்ரல் இரயில் நிலையம் – எழும்பூர் – எல்.ஐ.சி. – ஆயிரம் விளக்கு – ஜெமினி – தேனாம்பேட்டை – சேமியர்ஸ் சாலை – சைதாப்பேட்டை – வேளச்சேரி சாலை – கிண்டி – ஆலந்தூர் – அலுவலர் பயிற்சி நிலையம் – இந்தியன் ஏர்லைன்ஸ் காலனி – மீனம்பாக்கம் – சென்னை விமானநிலையம்.

வழித்தடம்-2: சென்னை கோட்டை – சென்னை சென்ட்ரல் இரயில் நிலையம் – வேப்பேரி – சாஸ்திரி நகர் – கீழ்ப்பாக்கம் மருத்துவக் கல்லூரி – அமைந்தகரை – ஷெனாய்நகர் – அண்ணாநகர் கிழக்கு – அண்ணாநகர் டவர் – திருமங்கலம் – கோயம்பேடு – சென்னை புறநகர் பேருந்து நிலையம் – அரும்பாக்கம் – வடபழனி – அசோக் நகர் – கே.கே. நகர் – சிட்கோ – ஆலந்தூர் – புனித தோமையார் மலை.

இவ்வழித்தடங்களின் ஒருபகுதி நிலத்தின் அடியிலும் மற்ற பகுதி உயர்வான நிலையிலும் அமையும். மேலே குறிப்பிடப்பட்டுள்ள வழித்தடங்கள் மற்றும் நிறுத்த நிலையங்கள் ஆகியவை

உத்தேசமானவை; இது விரிவான வடிவமைப்பு மற்றும் திட்ட செயலாக்கத்தின்போது மாற்றப்படத்தக்கவை. விரிவான திட்ட அறிக்கையின்படி இந்த இரண்டு வழித்தடங்களின் கட்டுமானப் பணிகள் 2013-2014ல் முழுமையடையுமென எதிர்பார்க்கப்படுகிறது.

இந்த இரண்டு வழித்தடங்களுக்கும் தமிழ்நாடு அரசு தனது கொள்கை அளவிலான ஒப்புதலை வழங்கியுள்ளது. மத்திய அரசும் இத்திட்டம் நிறைவேற்றுவதில் முனைப்புடன் உள்ளது. மத்திய அரசின் நிதி உதவிக்காக தமிழ்நாடு அரசினால் அனுப்பிவைக்கப்பட்டுள்ள பிரேரணை மீது மத்திய திட்டக் குழு தனது கொள்கை அளவிலான ஒப்புதலைத் தெரிவித்துள்ளது. எனவே, மத்திய அரசின் ஒப்புதல் எதிர்பார்க்கப்படுகிறது.

இத்திட்டத்திற்கான செலவு ரூ.9,757 கோடி (மார்ச் 2007 விலைகளில்) (வரிகள், சுங்கவரிகள், விலைவாசி உயர்வு, கட்டுமான காலத்திற்கான வட்டி, இன்னபிற நீங்கலாக) என தோராயமாக மதிப்பிடப்பட்டுள்ளது. இந்தச் செலவு விரிவான வடிவமைப்பு மற்றும் திட்ட செயலாக்கத்தின் போது மாறலாம் என எதிர்பார்க்கப்படுகிறது. இச்செலவில் சுமார் 40 சதவிகிதத்தை மத்திய மாநில அரசுகள் ஏற்றுக்கொள்ளும் என எதிர்பார்க்கப்படுகிறது. மீதமுள்ள செலவினை ஜப்பான் பன்னாட்டு கூட்டுறவு வங்கியிடமிருந்து கடனாக பெற உத்தேசிக்கப்பட்டுள்ளது.

சென்னை மெட்ரோ இரயில் திட்டத்தினை செயல்படுத்தும் பொருட்டு சென்னை மெட்ரோ இரயில் நிறுவனம் என்ற சிறப்பு வகை நிறுவனம் உருவாக்கப்பட்டு நிறுவனங்களுக்கான சட்டத்தின் கீழ் 03.12.2007 அன்று துவக்கப்பட்டுள்ளது.

சென்னை மெட்ரோ இரயில் திட்டத்தினை செயல்படுத்தும் பொருட்டு டில்லி மெட்ரோ இரயில் நிறுவனத்தை இடைக்கால / முதன்மை ஆலோசகராக சென்னை மெட்ரோ இரயில் நிறுவனம் நியமித்து தமிழ் நாடு அரசு அறிவிக்கை வெளியிட்டுள்ளது.

ஜப்பான் பன்னாட்டு கூட்டுறவு வங்கியின் தொடர்புக் குழு ஜனவரி மற்றும் ஏப்ரல் 2008ல் சென்னைக்கு வருகைபுரிந்தது. சென்னை மெட்ரோ இரயில் திட்டத்தினை செயல்படுத்துவது தொடர்பாக சம்பந்தப்பட்ட அலுவலர்களுடன் விரிவாக ஆலோசனை நடத்தியுள்ளது. மாண்புமிகு ஊரக வளர்ச்சி மற்றும் உள்ளாட்சித்துறை அமைச்சர் திரு மு.க.ஸ்டாலின் அவர்களின் தலைமையில் ஓர் உயர்நிலை குழு டோக்கியோ சென்று, ஜப்பான் பன்னாட்டு கூட்டுறவு வங்கியின் தலைமை செயல் இயக்குநர் மற்றும் இதர அலுவலர்களுடன் 06.02.2008 அன்று ஜப்பான் பன்னாட்டு கூட்டுறவு வங்கியின் தலைமையகத்தில் விரிவான பேச்சு வார்த்தை நடத்தியுள்ளனர். இந்தக் கூட்டத்தில் ஜப்பான் பன்னாட்டு கூட்டுறவு வங்கியின் பொறுப்பாளர்கள் சென்னை மெட்ரோ இரயில் திட்டத்திற்கான நிதி உதவி வழங்குவதில் தங்களது முழு ஆர்வத்தினை வெளிப்படுத்தினர். ஜப்பான் பன்னாட்டு கூட்டுறவு வங்கியின், திட்ட அமைப்பு ஆய்வுக்கான சிறப்பு உதவி எதிர்பார்க்கப்படுகிறது.

1.2.9 மலைப்பகுதி மேம்பாட்டுத் திட்டம்

மலைப்பகுதி மேம்பாட்டுத் திட்டம், தமிழ் நாட்டில் நீலகிரி மாவட்டத்தில் 1975ஆம் ஆண்டு முதல் மத்திய திட்டக் குழுவின் நிதியுதவியுடன் செயல்படுத்தப்படுகிறது. மலைப்பகுதியின் உயிரின சூழல்களைப் பேணுதல், பாதுகாத்தல் அதனை மேலும் வளப்படுத்துதல் ஆகிய மாநில அரசின் முயற்சிக்கு உறுதுணையாக இத்திட்டம் செயல்படுத்தப்பட்டு வருகிறது.

இத்திட்டத்தின் முக்கிய குறிக்கோள் இயற்கைச் சூழலைப் பாதுகாப்பதும், இயற்கைச் சூழலை சீர்செய்வதும் ஆகும். இதன் அடிப்படையில் உயிரின சூழலை பாதுகாக்கவும், மலைவாழ் உயிரினங்களை பாதுகாத்து புத்துயிர் ஊட்டும் வகையில் அனைத்து வளர்ச்சிப்பணிகளும் திட்டமிடப்படுகின்றன. நீலகிரி மாவட்டம் முழுவதும் 75 பெரிய நீர்வடிபகுதிகளாக பகுக்கப்பட்டு, முன்னுரிமை நீர்வடிபகுதிகள் கண்டறியப் பட்டுள்ளன. இத்திட்டத்தின் பணிகள் முன்னுரிமை நீர்வடிபகுதிகளில்

செயல்படுத்தப்படுகின்றன. இத்திட்டத்தில் சாகுபடி செய்யத்தக்க நிலங்களில், வடிகால்களை சுத்திகரித்தல் மூலம் மழைநீரை சேமித்தல், ஈரப்பதத்தை தக்கவைத்தல் போன்ற சுற்றுப்புற சூழலுக்கு உகந்த வேளாண் உற்பத்தி நடவடிக்கைகள் ஆகியவற்றை ஊக்குவிப்பதின் மூலம் சிறிய நுண்ணீர் வடிப்பகுதிகள் மேம்படுத்தப்படுகின்றன.

தமிழ்நாட்டிற்கு மத்திய திட்டக் குழு சிறப்பு மத்திய உதவியாக ரூபாய் 35.50 கோடியை வருடாந்திர ஒதுக்கீடாக வழங்கி வருகின்றது. இந்த சிறப்பு மத்திய உதவி 90 சதவிகிதம் மானியமாகவும் 10 சதவிகிதம் கடனாகவும் விடுவிக்கப்படுகிறது. 2005-2006 ஆம் ஆண்டு முதல் மத்திய அரசு சிறப்பு மத்திய உதவியின் மானியத்தை மட்டும் விடுவித்து வருகிறது. கடன் பகுதியை, வெளிச்சந்தை கடனாகப் பெறுவதற்கு மாநில அரசுக்கு அனுமதியளிக்கப்பட்டுள்ளது.

2007-2008ஆம் ஆண்டின் செயல்பாடு

2007-2008ஆம் ஆண்டிற்கு மொத்த ஒதுக்கீடு ரூபாய் 35.50 கோடியாகும். இந்த முழு ஒதுக்கீட்டிற்கும் ஒப்பளிப்புகள் வழங்கப்பட்டுவிட்டன. மேற்படி நிதி ஒதுக்கீட்டில், பெருமளவு தொகை மண்வளப் பாதுகாப்பு, காடுவளர்ப்பு, தோட்டப்பயிர் வளர்ப்பு, உள்ளாட்சி மன்றங்கள் மேம்பாடு, சாலைகள் இணைப்பு வசதி, ஆதி திராவிடர் மற்றும் பழங்குடியினர் நலன், சுற்றுலா மேம்பாடு ஆகிய திட்டப் பணிகளுக்காக செலவிடப்பட்டுள்ளது.

2008-2009ஆம் ஆண்டிற்கான திட்ட செயற்குறிப்பு

திட்டச் செயல்பாட்டினை கருத்தில் கொண்டு, 2008-2009ஆம் ஆண்டுத் திட்டத்திற்கு ரூபாய் 42.93 கோடிக்கு நிதி ஒதுக்கீடு செய்ய மத்திய திட்டக்குழு ஒப்புக்கொண்டுள்ளது. வரைவு ஆண்டுத் திட்டம் தயாரிக்கப்பட்டு வருகிறது. இந்த ஆண்டுத் திட்டத்தில் மண் மற்றும் நீர் வளப் பாதுகாப்பு, காடு வளர்ப்பு, தோட்டக்கலை, ஆதி திராவிடர் மற்றும் பழங்குடியினர் நலன், சாலைகள் மற்றும் சுற்றுலா துறைகளின் வளர்ச்சிக்கு முன்னுரிமை அளிக்கப்படும்.

1.2.10 மேற்கு மலைத் தொடர் மேம்பாட்டுத் திட்டம்

மேற்கு மலைத் தொடர் மேம்பாட்டுத் திட்டம், தமிழ்நாட்டில் 1975-76ல் தொடங்கப்பட்டு, மத்திய அரசின் முழு நிதியுதவியுடன் (90 சதவிகிதம் மானியம் மற்றும் 10 சதவிகிதம் கடன்) செயல்படுத்தப்பட்டு வருகிறது.

மேற்கு மலைத் தொடர் பகுதியானது, தமிழ்நாட்டில் 26,000 சதுர கிலோமீட்டர் பரப்பளவில் உள்ளது. இது தமிழ்நாட்டின் மொத்த பரப்பளவில் 20 சதவிகிதமாகும். இத்திட்டம் தற்பொழுது, தமிழ்நாட்டில் 8 மாவட்டங்களில் இருந்து தெரிந்தெடுக்கப்பட்ட 57 வட்டாரங்களைக் கொண்ட 33 வட்டங்களில் செயல்படுத்தப்பட்டு வருகிறது. இந்த 8 மாவட்டங்களில் தேனி மற்றும் கன்னியாகுமரி ஆகிய இரண்டு மாவட்டங்களில் இத்திட்டம் முழுவதுமாக செயல்படுத்தப்படுகிறது.

இத்திட்டத்தின் முக்கிய நோக்கங்களாவன :

- (i) உயிரினப் பாதுகாப்பிற்கு, இயற்கைச் சூழலின் சமநிலையை பேணுதல்
- (ii) இப்பகுதியில் அபரிமிதமாக காணப்படும் மாறுபட்ட மரபணு உயிரினங்களை பாதுகாத்தல்

- (iii) மனித இனத்தால் இயற்கைச் சூழலுக்கு ஏற்பட்ட மற்றும் ஏற்படுகின்ற சீரழிவுகளை சரி செய்தல்
- (iv) அங்குள்ள மக்களுக்கு விழிப்புணர்வை ஏற்படுத்தி சுற்றுச் சூழல் சீர்கேட்டினால் ஏற்படும் அபாயம் பற்றி புரியவைத்து சுற்றுச் சூழல் வளர்ச்சிக்கான திட்டங்களில் அவர்களை தீவிரமாக பங்கு கொள்ளச் செய்தல்

இத்திட்டத்தின் கீழ் செயல்படுத்தப்படும் முக்கிய வளர்ச்சிப் பணிகள் மண்வளப் பாதுகாப்பு, தோட்டக்கலை, காடு வளர்ப்பு, சிறுபாசனம், ஊரக சாலைகள், மீன்வளம், பட்டுப்புழு வளர்ப்பு, ஆதி திராவிடர் மற்றும் பழங்குடியினர் நலன், சுற்றுலா, விடுபட்ட உள்கட்டமைப்பு வசதிகளை பூர்த்தி செய்தல் மற்றும் மரபுசாரா எரிசக்தி ஆகியவையாகும். இந்த திட்டத்தின் கீழ், திட்டமிடல் மற்றும் வளர்ச்சிக்கான பரந்த வளவாய்ப்புள்ள பகுதி நீர் வரத்து பகுதி ஆகும். ஒருங்கிணைந்த மேம்பாட்டிற்காக

134 நீர்வரத்து பகுதிகள் இத்திட்டத்தின் கீழ் கொண்டு வரப்பட்டுள்ளன.

2007-2008 ஆம் ஆண்டுத் திட்டத்திற்கு ரூ.17.04 கோடிக்கு மத்திய திட்டக் குழுவால் ஒப்புதல் அளிக்கப்பட்டது. துறைத் தலைவர்களிடமிருந்து பெறப்பட்ட கருத்துருக்கள் மாவட்ட ஆட்சித் தலைவரின் தலைமையிலான மாவட்ட அளவிலான மேற்கு மலைத் தொடர் மேம்பாட்டுத் திட்ட ஒருங்கிணைப்பு குழுவில் வைக்கப்பட்டு, ஒப்புதலுக்குப் பின் ஆண்டுத் திட்டம் 2007-2008ல் சேர்க்கப்பட்டது.

2008-2009ஆம் ஆண்டிற்கு ரூ.20.61 கோடிக்கு மத்திய திட்டக் குழுவால் ஒப்புதல் அளிக்கப்பட்டுள்ளது. இது 2007-2008ஆம் ஆண்டிற்கு ஒதுக்கீடு செய்யப்பட்ட தொகையினை காட்டிலும் ரூ.3.57 கோடி கூடுதலாகும்.

1.2.11 இருபது அம்சத் திட்டம் - 2006

இருபது அம்சத் திட்டம் 1975ல் முதன்முதலாக தொடங்கப்பட்டது. 1982 மற்றும் 1986 ஆகிய ஆண்டுகளில் இரண்டு முறை இத்திட்டம் மாற்றி அமைக்கப்பட்டது. தற்போது இத்திட்டம் மூன்றாவது முறையாக 2006ஆம் ஆண்டு திருத்தி அமைக்கப்பட்டு, "இருபது அம்சத் திட்டம் 2006" எனப் பெயரிடப்பட்டுள்ளது. 2007 ஏப்ரல் திங்கள் முதல் நாளிலிருந்து இத்திட்டக் கண்காணிப்பு நடைமுறைக்கு வருகிறது.

நாட்டில் வறுமையினைப் போக்கி, ஏழை, எளிய மக்களின் வாழ்க்கைத் தரத்தை உயர்த்துவதே இத்திட்டத்தின் முக்கிய நோக்கம் ஆகும். இத்திட்டத்தில், வறுமை ஒழிப்பு, வறுமைக் கோட்டின் கீழ் உள்ள மக்களுக்கான வேலைவாய்ப்பு, கல்வி, வீட்டு வசதி, சுகாதாரம், வேளாண்மை மற்றும் நில சீர்திருத்தங்கள், நீர்ப்பாசனம், குடிநீர், நலிந்த பிரிவினரின் பாதுகாப்பு மற்றும் உரிமை, நுகர்வோர் பாதுகாப்பு போன்ற சமூகப் பொருளாதார அம்சங்கள் உள்ளன.

இத்திட்டத்தின் மாதாந்திர முன்னேற்ற அறிக்கைகள் மத்திய அரசின் புள்ளியியல் மற்றும் திட்ட செயலாக்க அமைச்சகத்திற்கு அனுப்பப்படுகிறது. மத்திய அரசு மாதந்தோறும் மாநிலங்களின் செயல்பாடுகளை தரவரிசைப் படுத்துகிறது. மாவட்ட அளவில் இத்திட்ட செயல்பாடுகள் மாநில அரசால் தரவரிசைப் படுத்தப்படுகிறது.

1.2.12 பெருந்திட்டங்களின் பயன்களை மதிப்பீடு செய்தல்

அரசு திட்டங்களின் பயன்கள் உரிய மக்களைச் சென்றடைவதை உறுதிப்படுத்துவதற்காக மதிப்பீடு செய்தல் இத்துறையின் முக்கிய பணியாகும். திட்டங்களைச் செயல்படுத்தும்போதும், திட்டங்கள் முடிவுற்ற பின்னரும் மதிப்பீடு மற்றும் செயல்முறை ஆராய்ச்சித் துறை மதிப்பீடுகளைச் செய்துவருகின்றது. அம்மதிப்பீட்டாய்வுகளின் முடிவுகள் பகுத்தாய்வு செய்யப்பட்டு தேவையான திருத்தங்கள் மற்றும் கொள்கையளவில் மாற்றங்கள் ஏதேனும் இருப்பின், அரசுக்குத் தெரிவிக்கப்படுகிறது.

1.2.13 உலக வர்த்தக நிறுவனப் (WTO) பிரிவு

உலக வர்த்தக நிறுவனம் தொடர்பான பணிகளை ஒருங்கிணைக்க அரசாணை (நிலை) எண்.121, திட்டம் மற்றும் வளர்ச்சித் துறை, நாள் 19.11.2001ல் உருவாக்கப்பட்ட ஒருங்கிணைப்புப் பிரிவு திட்டம், வளர்ச்சி மற்றும் சிறப்பு முயற்சிகள் துறையில் செயல்பட்டு வருகிறது. உலக வர்த்தக நிறுவனத்தினால் மாநில வேளாண்மைத் துறையில் ஏற்படுகின்ற பாதிப்புகள் பற்றிய கருத்தாய்வு கூட்டங்கள் நடத்தப்பட்டன. உலக வர்த்தக நிறுவனத்தினால் கொண்டு வரப்பட்டுள்ள உலகமயமாக்கப்பட்ட சந்தையினால் நெசவு தொழில் குறிப்பாக ஆயத்த ஆடை தொழில் சந்திக்கும் பிரச்சினைகள் தொடர்பான கருத்தாய்வு கூட்டம் திருப்பூர் ஏற்றுமதியாளர்கள் முன்னிலையில் நடைபெற்றது. பல்வேறு துறைகளில் ஏற்பட்டுள்ள மாற்றங்கள் கண்காணிக்கப்படுகின்றன. சம்பந்தப்பட்ட துறைகள் தக்க மேல் நடவடிக்கை எடுக்குமாறு அறிவுறுத்தப்பட்டுள்ளன.

1.3 துறைத் தலைமையிடங்கள்

திட்டம், வளர்ச்சி மற்றும் சிறப்பு முயற்சிகள் துறையின் நிர்வாகக் கட்டுப்பாட்டின் கீழ் உள்ள துறைகள் பின்வருமாறு:

- (i) மாநிலத் திட்டக் குழு
- (ii) பொருள் இயல் மற்றும் புள்ளி இயல் துறை
- (iii) மதிப்பீடு மற்றும் செயல்முறை ஆராய்ச்சித் துறை

மேற்கண்ட துறைகளின் பணிகள் பின்வரும் பக்கங்களில் சுருக்கமாக குறிப்பிடப்பட்டுள்ளன.

மாநிலத் திட்டக் குழு

2.1 இந்திய அரசியலமைப்புச் சட்டத்தில் குறிப்பிடப்பட்டுள்ள அரசுக் கொள்கையின் வழிகாட்டும் நெறிகளுக்கேற்ப, மாநிலத்தில் திட்டமிட்ட முன்னேற்றத்தை ஏற்படுத்துவதற்காக, மாநிலத் திட்டக் குழு தமிழ்நாட்டில் 1971ஆம் ஆண்டு மே திங்கள் 25ஆம் நாள் ஏற்படுத்தப்பட்டது. மாநிலத் திட்டக் குழு மாண்புமிகு முதலமைச்சரின் தலைமையின் கீழ் இயங்குகிறது. ஒரு ஆலோசனை அமைப்பாகச் செயல்படும் மாநிலத் திட்டக் குழு, மாநிலத்தின் வளர்ச்சி குறித்த பல்வேறு செயல்பாடுகளில் தனது பரிந்துரைகளை அரசுக்கு அளிக்கிறது. பேராசிரியர் மு.நாகநாதன் அவர்களைத் துணைத் தலைவராகவும், ஏழு பகுதி நேர உறுப்பினர்களையும் கொண்டு 19.05.2006 அன்று மாநிலத் திட்டக் குழு திருத்தியமைக்கப்பட்டது. திட்டமிடல் மற்றும் நிதித்துறைகளின் அரசுச் செயலர்கள், இக்குழுவின் அலுவல் சார் உறுப்பினர்களாவர். மாநிலத் திட்டக்குழுவின் உறுப்பினர்-செயலர் இக்குழுவின் நிருவாகப் பொறுப்பை ஏற்றுள்ளார்.

2.2 மாநிலத் திட்டக்குழுவின் முதன்மையான பொறுப்புகள் :

- i. அரசின் முன்னுரிமைகள், கொள்கைகள் ஆகியவற்றின் அடிப்படையில் ஆண்டுத் திட்டங்களையும், ஐந்தாண்டுத் திட்டங்களையும் தயாரித்தல்.
- ii. ஆதிதிராவிடர் துணைத் திட்டம், பழங்குடியினர் துணைத் திட்டம் ஆகியவற்றை ஐந்தாண்டுத் திட்டங்கள்/ ஆண்டுத் திட்டங்களின் உள் பகுதியாகக் கருதி உருவாக்குமாறு அரசுக்கு அறிவுரை வழங்குதல்.
- iii. ஐந்தாண்டுத் திட்டங்களை இடைக்கால மறு ஆய்வு செய்து திட்டங்களில் தேவையான மாற்றங்கள், திட்டங்களை திருத்தியமைத்தல் குறித்து அரசுக்கு தெரிவித்தல்.
- iv. மதிப்பீடு மற்றும் செயல்முறை ஆராய்ச்சித் துறையின் வாயிலாக, முக்கிய திட்டங்களை மதிப்பீடு செய்தல்.
- v. மாநில மனித மேம்பாட்டு குறியீடு, பாலின மேம்பாட்டுக் குறியீடு ஆகியவை தொடர்பான வளர்ச்சிக் காரணிகளை பல்வேறு நிலைகளில் கண்காணித்தல்.
- vi. திட்டங்கள் வகுத்திடவும், செயல்படுத்தவும் தேவையான சிறப்பு ஆய்வுகளை மேற்கொள்ளுதல்.
- vii. தமிழ்நாட்டுப் பொருளாதாரத்தைக் கண்காணித்து, தேவையான அறிக்கைகளை அரசுக்கு அளித்தல்.

2.3 ஆண்டுத் திட்டமும், பதினோராவது ஐந்தாண்டுத் திட்டமும் தயாரித்தல்

2.3.1 பதினோராவது ஐந்தாண்டுத் திட்டம் (2007-2012)

பதினோராவது ஐந்தாண்டுத் திட்டத்தின் முன்னுரிமைகளையும், அணுகுமுறைகளையும் சுட்டிக்காட்டும் 'அணுகுமுறை அறிக்கை' வெளியிடப்பட்டதைத் தொடர்ந்து, பதினோராவது ஐந்தாண்டுத் திட்ட ஆவணம் தயாரிக்கப்பட்டு, மாண்புமிகு முதலமைச்சர் அவர்களின் தலைமையில் 09.12.2007ல் நடைபெற்ற கூட்டத்தில் ஒப்புதல் பெறப்பட்டது. பதினோராவது ஐந்தாண்டுத் திட்ட ஒதுக்கீடு ரூ.85,344 கோடியாக நிர்ணயிக்கப்பட்டு, அதில் ரூ.18,192.83 கோடி புதிய திட்டங்களுக்காகவும், எஞ்சிய தொகை தொடரும் திட்டங்களுக்காகவும் ஒதுக்கப்பட்டன. பதினோராவது ஐந்தாண்டுத் திட்ட ஆவணம் முதன்முறையாக தமிழிலும், ஆங்கிலத்திலும் தயாரிக்கப்பட்டுள்ளது. பொதுமக்கள், அரசு சாரா நிறுவனங்கள், மற்ற தொழில் முனைவோர், தகுதிபடைத்தவர்கள் ஆகியோருடன் கலந்து பேசி, அவர்களுடைய கருத்துரைகளையும் ஏற்றுக் கொண்டு இத்திட்ட ஆவணம் தீட்டப் பெற்றது. திட்ட ஆவணம் இரு பிரிவுகளாகத் தயாரிக்கப்பட்டுள்ளது. பகுதி 1 திட்டத்தின் மேலோட்ட உரையையும், பகுதி 2 மாநிலத்தின் பொருளாதார நிலையையும் உள்ளிட்ட விரிவான துறைவாரியான விளக்கக் குறிப்பும் கொண்ட ஆவணமாகத் தயாரிக்கப்பட்டுள்ளது.

2.3.2 2008-2009ஆம் ஆண்டுத் திட்டம்

மாநிலத்தின் ஆண்டுத் திட்டங்கள் மத்திய திட்டம், மாநில அரசின் ஐந்தாண்டுத் திட்டம் ஆகியவற்றின் முன்னுரிமைகளையும், குறிக்கோள்களையும் பெரிதும் பின்பற்றி, உருவாக்கப்பட்டுள்ளன. புதுடில்லியில் 11.02.2008 அன்று மத்தியத் திட்டக் குழுவின் துணைத் தலைவருடன் நடைபெற்ற கூட்டத்தில் 2008-2009ஆம் ஆண்டிற்கு ரூ.16,000 கோடி நிதி ஒதுக்கீட்டிற்கு ஒப்புதலளிக்கப்பட்டது. நடப்பு விலையில், 2007-2008ஆம் ஆண்டின் திட்ட ஒதுக்கீட்டைவிட இது 14 சதவிகிதம் கூடுதலாகும்.

2.4 தமிழ்நாடு மாநில நிலப் பயன்பாட்டு வாரியம்

மாநில நிலப் பயன்பாட்டு வாரியமானது, தற்பொழுது மாநிலத் திட்டக் குழுவின் துணைத் தலைவரின் தலைமையின் கீழ் செயல்பட்டு வருகின்றது. நிலம், நீர் பயன்பாடு தொடர்பான துறைகளின் தலைவர்களும், அரசுச் செயலர்களும் இக்குழுவின் உறுப்பினர்களாவர். மாநிலத் திட்டக் குழுவின் உறுப்பினர்-செயலர் இதற்கு கூட்டுக்குழு தலைவராக உள்ளார்.

வேளாண்மை நிலங்கள் மதிப்புமிக்க சொத்துகள் என்பதால் அவை காற்று அல்லது கடல் அரிப்பினாலும், நீர் தேங்குதல் / நீர் சூழ்ந்திருத்தல், உப்புத்தன்மை அல்லது நகரமயமாதல், தொழில்மயமாதல் ஆகியவற்றால் பாதிக்கப் படாமலிருக்கும் பொருட்டு இக்குழு நமது வளமான வேளாண்மை நிலங்களைப் பாதுகாத்திட உறுதியான நடவடிக்கைகளை மேற்கொள்கிறது. மாநிலத்தில் மண்வளங்களும் அவற்றின் அமைவிடங்களும் பற்றி விரிவான ஆய்வுகளை மேற்கொள்வதோடு இவ்வாய்வுகளைக் கொண்டு தேவையான சீர்செய்யும் மற்றும் மேம்பாட்டு நடவடிக்கைகளையும் இவ்வாரியம் மேற்கொள்கிறது. ஆற்று வடிநிலப் பகுதிகளிலும், நடுத்தர, பெரிய நீர்ப்பாசனப் பகுதிகளிலும் வண்டல் மண்படிவதைத் தடுத்திடத் தேவையான நடவடிக்கைகளையும் இவ்வாரியம் மேற்கொள்கிறது.

மத்திய அரசு ரூ.75 இலட்சத்தில் 2007-2008ஆம் ஆண்டிற்கான செயல் திட்டத்திற்கு ஒப்புதல் அளித்துள்ளது. 2008-2009ஆம் ஆண்டிற்கு ரூ.85 இலட்சம் முன் மொழியப்பட்டுள்ளது.

2.5 மனித மேம்பாடு

ஐக்கிய நாடுகள் வளர்ச்சித்திட்டம்(UNDP) மற்றும் மத்திய திட்டக் குழு ஆதரவுடன் தீட்டப்பட்ட "மனித மேம்பாட்டுக்கான மாநில திட்டங்களை வலுப்படுத்துதல்" எனும் திட்டத்தின் கீழ் மாநிலத் திட்டக் குழுவில் மனித மேம்பாட்டு ஆராய்ச்சி மற்றும் ஒருங்கிணைப்பு அலகு (HDR&C) ஏற்படுத்தப்பட்டது. இத்திட்டத்தின் கீழ், சிவகங்கை, திருவண்ணாமலை, கடலூர் ஆகிய மூன்று மாவட்டங்களுக்கான மாவட்ட மனித மேம்பாட்டு அறிக்கைகள் வழிகாட்டுக் குழுவால் ஒப்புதல் அளிக்கப்பட்டு, இறுதி வடிவம் கொடுக்கப்பட்டு வெளியிடும் நிலையில் உள்ளன. திண்டுக்கல், நாகப்பட்டினம் மாவட்டங்களுக்கான அறிக்கைகள் தயாரிக்கும் பணி நடைபெற்றுக்கொண்டு இருக்கின்றன.

மனித மேம்பாட்டுக்கான மாநிலத் திட்டங்களை வலிமைப்படுத்தும் திட்டமானது டிசம்பர் 2009 வரை நீட்டிக்கப்பட்டுள்ளது. இவற்றில் மாநிலத் திட்ட ஒதுக்கீட்டில் மகளிசுக்கான பங்கினை வலுப்படுத்துதல், மாநில புள்ளி விவரங்கள் முறையை வலுப்படுத்துதல் ஆகிய இரண்டு புதிய பகுதிகள் சேர்க்கப்பட்டுள்ளன. மாநில மனித மேம்பாட்டு இரண்டாம் அறிக்கையையும், ஏனைய மாவட்டங்களுக்கும் மனித மேம்பாட்டு அறிக்கைகளையும் தயாரிக்கும் பணிகளை மாநிலத் திட்டக் குழு மேற்கொள்ளத் திட்டமிட்டுள்ளது.

2.6 2008-2009 ஆம் ஆண்டிற்கான புதிய திட்டங்கள்

மாநிலத் திட்டக் குழுவில் உள்கட்டமைப்பு வசதிகளை வலுப்படுத்தவும், எண்ணியல் நூலகம் ஏற்படுத்தவும், மாநில அளவிலான புள்ளிவிவர மையம் அமைத்திடவும், அலுவலகப் பணியாளர்களுக்கு பயிற்சியளித்திடவும் ரூ.32.50 இலட்சம் முன்மொழியப்பட்டுள்ளது.

பொருள் இயல் மற்றும் புள்ளி இயல் துறை

3.1 பொருள் இயல் மற்றும் புள்ளி இயல் துறை, மாநிலத்தின் தலைமை புள்ளி இயல் முகமையாகும். மாநிலம் முழுமையிலும் புள்ளி விவரங்களை சேகரிப்பதிலும், தொகுப்பதிலும், ஆராய்வதிலும், வேளாண்மை, தொழில் மற்றும் விலைவாசி ஆகிய பிரிவுகளின் கீழ் அறிக்கைகள் வெளியிடுவதும்

மற்றும் புள்ளி விவரங்கள் குறித்த செயல்பாடுகளை ஒருங்கிணைக்கும் அமைப்பாக செயல்படுவதும் இத்துறையின் முக்கிய பணிகளாகும்.

3.2 பொருள் இயல் மற்றும் புள்ளி இயல் துறையால் கீழ்க்கண்ட திட்டங்கள் செயலாக்கப்படுகின்றன:

அ) மாநில அரசினால் செயல்படுத்தப்படும் திட்டங்கள்

மேலாண்மை முறை மற்றும் விவரங்கள் சேகரித்தலை நவீனப்படுத்துதல்

இத்திட்டத்தின் கீழ், கணிப்பொறிகளின் தரம் உயர்த்துதல் மற்றும் பணியாளர்களுக்கான பயிற்சி ஆகியவை மேற்கொள்ளப்படுகின்றன.

ஆ) மத்திய அரசினால் செயல்படுத்தப்படும் திட்டங்கள்

1. வேளாண்மைக் கணக்கெடுப்பு

நுண்ணிய அளவிலான வேளாண் திட்டமிடுவதற்கென உரிய நிலப் பதிவேடுகளிலிருந்து கைப்பற்றின் அளவு, தன்மை மற்றும் கையிருப்பின் உரிமம் பற்றிய விவரங்கள் மறு அட்டவணைப்படுத்தப்படுகின்றன.

2. பழம், காய்கறி மற்றும் சிறுபான்மைப் பயிர்களில் பயிர் மதிப்பீட்டாய்வு நடத்துதல்

பழம், காய்கறி மற்றும் சிறுபான்மைப் பயிர்களுக்கான ஒரு ஹெக்டேருக்கான விளைச்சல் விவரத்தை பயிர் அறுவடை பரிசோதனைகள் மூலம் கண்டறிந்து அதன் மூலம் பயிர் உற்பத்தி மற்றும் விளைச்சல் விகிதம் மிக நுட்பமாக கணக்கிடப்படுகிறது.

சிறப்பு ஆய்வு – தோட்டக்கலை பயிர்களுக்கான ஆய்வு:

நித்தியக் கல்யாணி, ஆவாரை, கண்வலிக் கிழங்கு, ஜெர்பரா, கார்னேசன் மற்றும் காளான் ஆகிய தோட்டக்கலை பயிர்களுக்கான ஆய்வு நவம்பர் 2006 முதல் ஆகஸ்ட் 2007 வரை மேற்கொள்ளப்பட்டது. வீதம் மற்றும் விகிதாசார குறைபாடுகளைக் களைந்து மாநில வருவாயை மேம்படுத்துவதற்காக இவ்வாய்வு மேற்கொள்ளப்பட்டது. இதற்காக ரூ.13.50 இலட்சம் மத்திய அரசு நிதி ஒதுக்கீடு அளித்துள்ளது. இதற்கான ஆய்வு முடிக்கப்பட்டு அறிக்கை வெளியிடப்படவுள்ளது.

3. தேசிய தொழில் நுட்ப ஆள்திறன் தகவல் முறைக்கான ஒருங்கிணைப்பு மையம் ஏற்படுத்துதல்

இத்திட்டத்தின் கீழ், தமிழ் நாட்டில் உள்ள அனைத்து தேர்ச்சி பெற்ற பொறியியல் பட்டதாரிகள் மற்றும் பட்டயதாரர்கள் ஆகியோரின் பல்வேறுபட்ட பொறியியல் மற்றும் தொழில் நுட்ப தனித்தன்மை குறித்து விவரங்கள் சேகரித்தல் மூலம் அவர்களின் தேவை மற்றும் அவற்றை ஈடுகட்டுதலை தொடர்ச்சியாக மதிப்பிடுதல் ஆகியவை மேற்கொள்ளப்படுகின்றன.

4. பொருளாதாரக் கணக்கெடுப்பு

மாநிலத்தில் உள்ள அனைத்து வேளாண்மை (பயிர் உற்பத்தி மற்றும் தோட்டப் பயிர்கள் நீங்கலாக) மற்றும் வேளாண்மை அல்லாத நிறுவனங்களின் விவரங்களைச் சேகரிக்கும் பணியே பொருளாதாரக் கணக்கெடுப்பாகும்.

ஐந்தாவது பொருளாதார கணக்கெடுப்பு மத்திய அரசின் முழு நிதி உதவியுடன் 2005ஆம் ஆண்டு தமிழ்நாட்டில் நடத்தப்பட்டது. இக்கணக்கெடுப்பிற்கு ரூ.588.76 இலட்சம் நிதி ஒதுக்கப்பட்டதில் ரூ.575.62 இலட்சம் செலவழிக்கப்பட்டுள்ளது. மீதமுள்ள ரூ.13.14 இலட்சம் நடப்பு நிதியாண்டு இறுதிக்குள் செலவிடப்பட உள்ளது.

ஐந்தாவது பொருளாதாரக் கணக்கெடுப்பின் இறுதி அறிக்கை தயாரிக்கப்பட்டுள்ளது. மத்திய அரசின் ஒப்புதல் பெறப்பட்டவுடன் அறிக்கை வெளியிடப்படும்.

இ) மத்திய மாநில அரசுகள் செலவு பொறுப்பேற்கும் திட்டங்கள் (50 : 50)

1. பயிர் பரப்பு உரிய காலத்தில் மதிப்பீடும் திட்டம்

ஒவ்வொரு ஆண்டும் 20 விழுக்காடு கிராமங்களில் முன்னுரிமை அடிப்படையில் நில உபயோக புள்ளி விவரங்கள் கணக்கெடுத்தல் மற்றும் ஒவ்வொரு பருவத்திலும் சில முக்கிய பயிர்களின் நீர்பாய்ச்சப்பட்ட மற்றும் நீர்பாய்ச்சப்படாத பரப்பில் உயர் உற்பத்தி ரகம் மற்றும் உள்ளூர் ரகம் வாரியாக பயிரிடப்படும் பரப்பு மதிப்பீடு செய்யப்படுகிறது.

2. பயிர் புள்ளிவிவர மேம்பாட்டுத் திட்டம்

மாநிலத்தில் கிராம அளவில் அடிப்படை களப்பணியாளர்களான கிராம நிர்வாக அலுவலர்களால் சேகரிக்கப்படும் வேளாண்மைப் புள்ளி விவரங்களில் காணப்படும் குறைபாடுகளை மத்திய மற்றும் மாநில அரசு அதிகாரிகளால் முறையாக ஆய்வு செய்யப்பட்டு, அவற்றை சரிசெய்ய நடவடிக்கை மேற்கொள்ளப்படுகிறது. இத்திட்டம், நுட்பமான முடிவுகளுக்கு அடிப்படையானவற்றை ஏற்படுத்தும் என எதிர்பார்க்கப்படுகிறது. இந்த திட்டத்தின் முடிவுகள் பயிர் மதிப்பீடு திட்டத்தை நல்ல முன்னேற்றத்துடன் செயல்படுத்த உதவும்.

3.3 திட்டம் சாரா திட்டங்கள்

திட்டப் பணிகளைத் தவிர இத்துறை பல்வேறு ஆய்வுகளையும், திட்டம் சாரா திட்டங்களின் மாநில வருவாய் மதிப்பீடு, மாநிலக் கணக்கு, மூலதன ஆக்கம், ஆண்டுத் தொழில் ஆய்வு, மாதாந்திர தொழில் உற்பத்தி குறியீட்டெண், பருவமும் பயிரும் பற்றிய அறிக்கை, பயிர் முன் மதிப்பீட்டறிக்கை, உணவு மற்றும் உணவு அல்லாத பயிர்களின் பயிர் மதிப்பீட்டாய்வு, தேசிய வேளாண் காப்பீட்டுத் திட்டம், தென்னை மற்றும் கமுகு ஆய்வு, மழை பற்றிய புள்ளி விவரங்கள் சேகரித்தல், நீர்பாசனப் புள்ளி விவரம், விவசாயக் கூலி குறியீட்டெண், வீட்டு வசதி புள்ளி விவரம், கட்டிட கட்டுமான செலவு குறியீட்டெண், ஆண்டு நகராட்சி புள்ளி இயல் கையேடு, மாவட்ட புள்ளி இயல் கையேடு, மாநில புள்ளி இயல் கையேடு மற்றும் ஆண்டு புள்ளி விவரத் தொகுப்பு, ஆள்திறன் மற்றும் வேலைவாய்ப்புத் திட்டம், அயல்நாட்டு வாணிபம், அங்காடிப் புலனாய்வு மற்றும் விலைவாசி, தொழிற்சாலை ஊழியர்களின் நுகர்வு விலைக் குறியீடு, மொத்த விலைக் குறியீட்டெண், சிறுபான்மைப் பயிர் மதிப்பீட்டாய்வு, சுற்றுச் சூழல் புள்ளி விவரம், விற்பனை மிகுதி மற்றும் தேசிய மாதிரி ஆய்வு திட்டம் ஆகிய பணிகளையும் செய்துவருகின்றது.

3.4 மாநிலப் புள்ளி இயல் குழு

மாநிலப் புள்ளி இயல் குழுவானது பொருள் இயல் மற்றும் புள்ளி இயல் துறையில் புள்ளிவிவரங்கள் சேகரிக்கப்படும் முறைகள், அவற்றை பயன்படுத்தும் தன்மைகள் ஆகியவை குறித்து மேற்பார்வை செய்கிறது. மாநிலப் புள்ளி இயல் குழு, அரசாணை (நிலை) எண். 156 திட்டம், வளர்ச்சி மற்றும் சிறப்பு முயற்சிகள் துறை, நாள் 15.11.2006ன்படி மீள அமைக்கப்பட்டு, மாநிலப் புள்ளிஇயல் குழுக் கூட்டம் 25.4.2007 அன்று நடைபெற்றது.

3.5 2008–2009ஆம் ஆண்டிற்கான புதிய திட்டங்கள்

பொருள் இயல் மற்றும் புள்ளி இயல் துறையின் உள்கட்டமைப்பு வசதிகளை மேம்படுத்துவதற்கு ரூ.50.00 இலட்சம் ஒதுக்கீடு செய்யப்பட்டுள்ளது.

மதிப்பீடு மற்றும் செயல்முறை ஆராய்ச்சித் துறை

4.1 பேரளவிலான வளர்ச்சிப் பணிகள் மற்றும் திட்டங்களுக்கு அரசு நிதியளித்து நிறைவேற்றி வருகிறது. அவ்வாறான திட்டங்களின் தாக்கம் மற்றும் பயன்களை முன்மதியுடன் மதிப்பீடு செய்ய வேண்டியது மிகவும் இன்றியமையாததாகும். அதன்படி மதிப்பீடு மற்றும் செயல்முறை ஆராய்ச்சித் துறை, தொடங்கப்பட்ட 1972ஆம் ஆண்டு முதற்கொண்டு மதிப்பீட்டாய்வுகள் மேற்கொள்ளுதல் மூலம் கொள்கைகளை வகுப்பது மற்றும் திட்டங்களை சிறப்பாகச் செயல்படுத்துவதற்கு பொறுப்பேற்று அரசுக்கு உதவி வருகிறது.

4.2 இத்துறையின் முக்கியப் பணிகளாவன:-

- i. மத்திய, மாநில அரசுத் திட்டங்கள் மற்றும் வெளிநாட்டு உதவி பெறும் திட்டங்களை மதிப்பீடு செய்தல்;
- ii. குறிப்பிட்ட பிரிவுகளில் திட்டங்களைச் சிறப்பு மதிப்பீடு செய்தல் மற்றும் சமூகப் பொருளாதார ஆய்வுகளை மேற்கொள்ளுதல்;
- iii. மாநில அரசின் வரி வருவாய் பற்றி முன்கூட்டியே அறிந்து கொள்ள சிறப்புப் பகுப்பாய்வுகள் மேற்கொள்ளல்;
- iv. வருடாந்திர வெளியீடுகளான 'தமிழ்நாடு - ஒரு பொருளாதார ஆய்வு' மற்றும் தமிழ்நாடு அரசின் நிதிநிலை அறிக்கையை அடிப்படையாகக் கொண்டு 'பொருளாதாரம் மற்றும் பணிவாரியான பகுப்பாய்வு' மேற்கொள்ளல்.

4.3 தமிழ்நாட்டில் மாநில, மத்திய அரசுகள் செயல்படுத்தும் திட்டங்கள் மற்றும் உலக வங்கி, டானிடா, சிடா, ஐரோப்பிய பொருளாதாரக் கழகம் மற்றும் பன்னாட்டு வளர்ச்சிக் கழகம் ஆகியவற்றின் உதவியுடன் செயல்படுத்தப்படும் வெளிநாட்டு நிதி உதவி பெறும் திட்டங்கள் ஆகியவை இத்துறையால் மதிப்பீடு செய்யப்பட்டு வருகின்றன. மேலும், மலைப்பகுதி மேம்பாட்டுத் திட்டம் மற்றும் மேற்கு மலைத்தொடர் மேம்பாட்டுத் திட்டம் ஆகிய திட்டங்களின் பல்வேறுபட்ட உட்கூறுகள் தொடர்ச்சியாக மதிப்பீட்டாய்வு செய்யப்படுகின்றன. இவை தவிர, குறுகிய கால உடனடி மதிப்பீடுகளும் மற்றும் ஆராய்ச்சி அறிக்கைகளும் இத்துறையால் மேற்கொள்ளப்படுகின்றன.

4.4 இத்துறை தொடங்கப்பட்டதிலிருந்து, மார்ச் – 2008 வரை, பல்வேறு துறைகளைச் சார்ந்த 582 மதிப்பீட்டாய்வுகள் மேற்கொள்ளப்பட்டுள்ளன.

4.5 எந்தெந்தத் திட்டங்களை மதிப்பீடு செய்ய எடுத்துக்கொள்ளலாம் என்றும், மதிப்பீடு செய்யப்பட்ட அறிக்கைகளின் மீது மேற்கொள்ளப்பட வேண்டிய மேல்நடவடிக்கைகள் குறித்தும் விவாதித்து முடிவெடுக்கவும் மாநில மதிப்பீட்டுக் குழு ஏற்படுத்தப்பட்டுள்ளது. திருத்தியமைக்கப்பட்ட இக்குழு, வளர்ச்சி ஆணையர் மற்றும் நிதித்துறைச் செயலாளரைத் தலைவராகக் கொண்டும், மதிப்பீடு மற்றும் செயல்முறை ஆராய்ச்சித்துறை இயக்குநரை உறுப்பினர்-செயலராகக் கொண்டும் இயங்கி வருகிறது.

4.6 2008–2009ஆம் ஆண்டுக்கான புதிய திட்டம்

மதிப்பீடு மற்றும் செயல்முறை ஆராய்ச்சித் துறையின் உள்கட்டமைப்பு வசதிகளை மேம்படுத்திடவும் அலுவலர்களின் பணித் திறனை உயர்த்திடவும் ரூ.10.00 இலட்சம் ஒதுக்கீடு செய்யப்பட்டுள்ளது.

**க. அன்பழகன்,
நிதி அமைச்சர்.**